

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavāryō me sannidhattāṃ sadā hṛdi ॥

vādisādhvasa kṛtaṃ
॥ *śrīveṅkaṭeśavijayastotram* ॥

This document* has been prepared by

Sunder Kidāmbi

with the blessings of

śrī raṅgarāmānujamahādeśikan

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ śrīveṅkaṭeśavijayastotram ॥

daiivatadaivata maṅgalamaṅgala
pāvanapāvana kāraṇakāraṇa |
veṅkaṭabhūdharamaulivibhūṣaṇa
mādhava bhūdhava deva jayībhava ॥ 1 ॥

vāridasannibhadaha dayākara
śāradanīrajacāruvilocana |
devaśiromaṇipādasaroruha
veṅkaṭaśailapate vijayībhava ॥ 2 ॥

añjanaśailanivāsa nirañjana
rañjitasarvajanañjanamecaka |
māmabhiṣiñca kṛpāmṛtaśītala-
śīkaravarṣidṛśā jagadīśvara ॥ 3 ॥

vītasamādhika sāraguṇākara
kevalasattvatano puruṣottama |
bhīmabhavārṇavatāraṇakovida
veṅkaṭaśailapate vijayībhava ॥ 4 ॥

svāmīsarovarātīraramākṛta-
kelimahārasalālasamānasa |
sāratapodhanacittaniketana
veṅkaṭaśailapate vijayībhava ॥ 5 ॥

āyudhabhūṣaṇakoṭiniveśita-
śāṅkharathāṅgajitāmatasammata |
svetaradurghaṭasaṅghaṭanakṣama
veṅkaṭaśailapate vijayībhava ॥ 6 ॥

pañkajanīnilayākṛtisaurabha-
vāsitaśailavanopavanāntara |
mandramahāsvanamaṅgalanirjjhara
veṅkaṭaśailapate vijayībhava ॥ 7 ॥

nandakumāraka gokulapālaka
gopavadhūvara kṛṣṇa parātpara |
śrīvasudevaja janmabhayāpaha
veṅkaṭaśailapate vijayībhava || 8 ||

śaiśavapātita pātakipūtana
dhenukakeśimukhāsurasūdana |
kāliyamardana kaṁsanirāsaka
mohatamopaha kṛṣṇa jayībhava || 9 ||

pālitasaṅgara bhāgavatapriya
sārathitāhitatoṣapṛthāsuta |
pāṇḍavadūta parākṛtabhūbhara
pāhi parāvaranātha parāyaṇa || 10 ||

śātamakhāsuvibhañjanapātava
satriśīraḥ kharadūṣaṇadūṣaṇa |
śrīraghunāyaka rāma ramāsakha
viśvajanīna hare vijayībhava || 11 ||

rākṣasasodarabhītinivāraka
śāradaśītamayūkhamukhāmbuja |
rāvaṇadāruṇavāraṇadāraṇa-
kesaripuṅgava deva jayībhava || 12 ||

kānanavānaravīravanecara-
kuñjarasiṁhamṛgādiṣu vatsala |
śrīvarasūrīnirastabhavādara
veṅkaṭaśailapate vijayībhava || 13 ||

vādisādhvasakṛtsūrikathitaṁ stavanaṁ mahat |
vṛṣaśailapateḥ śreyaskāmo nityaṁ paṭhet sudhīḥ || 14 ||

|| iti śrīveṅkaṭeśavijayastotraṁ samāptam ||